

रवि कपूर, भा.प्र.से.  
सचिव  
Ravi Kapoor, IAS  
Secretary



भारत सरकार  
वस्त्र मंत्रालय  
उद्योग भवन, नई दिल्ली - 110 011  
GOVERNMENT OF INDIA  
MINISTRY OF TEXTILES  
UDYOG BHAWAN, NEW DELHI - 110 011

## संदेश


हिंदी दिवस के अवसर पर आप सभी को मेरी हार्दिक शुभकामनाएं।

हमारे देश में हिंदी सर्वाधिक बोली और समझी जाने वाली भाषा है। यह सभी भाषाओं के बीच एक संपर्क भाषा है। हिंदी ने स्वतंत्रता आन्दोलन के दौरान समस्त देशवासियों को एकजुट करने का काम किया था। इसकी इसी महत्ता को ध्यान में रखते हुए हिंदी को हमारे संविधान में 14 सितंबर, 1949 को भारत संघ की राजभाषा का दर्जा प्रदान किया गया था।

वैश्वीकरण के इस दौर में हिंदी देश-विदेश में अपना मजबूत स्थान और पहचान बना रही है। राष्ट्रीय और अंतर्राष्ट्रीय मंचों पर हिंदी के प्रयोग को निरंतर बढ़ावा मिल रहा है। यह विश्व स्तर पर व्यापार, सूचना प्रौद्योगिकी संचार आदि का माध्यम बन रही है। आन-लाइन व्यापार हिंदी माध्यम से होने लगा है। अपने व्यवसाय को बढ़ावा देने के लिए विभिन्न कंपनियां अपने विज्ञापन/संदेश आदि हिंदी/द्विभाषी देने लगी हैं। हिंदी सिनेमा और मीडिया हिंदी के प्रचार-प्रसार में महत्वपूर्ण भूमिका निभा रहे हैं।

वस्त्र क्षेत्र में किसान, दस्तकार मजदूर से लेकर छोटे-बड़े हर वर्ग के उद्यमी और व्यवसायी जुड़े हुए हैं, जिनमें से अधिकांश हिंदी बोलते व समझते हैं। वस्त्र मंत्रालय की योजनाओं का लाभ देश के आम नागरिक तक पहुंचाने में राजभाषा हिंदी महत्वपूर्ण भूमिका निभा सकती है। इसलिए मेरा अनुरोध है कि हमें सरकारी कामकाज में सरल व आम बोलचाल की भाषा का प्रयोग करना चाहिए, जिससे हिंदी का व्यापक प्रचार-प्रसार हो सके।

'हिंदी दिवस' के इस अवसर पर मंत्रालय तथा इसके अधीनस्थ सभी कार्यालयों में हिंदी माह/हिंदी पखवाड़ा आदि आयोजित किए जाएंगे। इस दौरान हिंदी विषयक प्रतियोगिताएं भी आयोजित की जाएंगी। आप सभी इन प्रतियोगिताओं में अवश्य भाग लें। मुझे आशा है कि आप सभी अपना सरकारी कामकाज राजभाषा हिंदी में करके स्वयं को और देश को गौरवान्वित करेंगे।

  
(रवि कपूर)

नई दिल्ली  
14 सितंबर, 2020